

RESPICE
STELLAM,
VOCA
MARIAM



Il-mużika sagra fil-festa ta' Marija Annunzjata

Is-Surmast Paul Nani (1906 - 1986)

Alfred Camilleri

Fil-ħarġa tal-programm tas-sena l-oħra (2017), il-Baritonu Alfred Camilleri kompli jagħtina tagħrif dwar kompożituri Maltin li fil-ġranet tal-festa titulari ta' Marija Annunzjata għandna x-xorti nisimgħu l-mużika tagħhom ġewwa l-Knisja Parrokkjali. Din is-sena se jkompli b' din ir-rubrika u se jikteb dwar is-Surmast Paul (magħruf ukoll bħala Paolino) Nani (1906-1986). Ma nħalltux lil Mro. Paul Nani ma' Mro. Dr. Paolo Nani li dwaru kien l-artiklu s-sena l-oħra. Dan tal-aħħar jiġi n-nannu tal-ewwel! Fil-fatt Mro. Paul Nani jiġi t-tifel ta' Mro. Anton Nani, iben Mro. Dr. Paolo Nani.

Paul Nani tweled il-Belt Valletta nhar it-23 ta' Diċembru 1906 minn Anton u Carmela Mifsud. Meta kellu hames snin beda l-istudji tiegħu fil-pjanu u t-teorija tal-mużika taht missieru, Carlo Fiamingo u l-kant taht Gaetano Roveri. Ta' 13-il sena missieru kien diġà beda jhallih imexxi l-orkestra. Kif għalaq 21 sena telaq lejn Ruma fejn kompli jistudja l-kompożizzjoni u l-fuga taht Vincenzo di Donato u l-orkestrazzjoni taht Ermanno Wolf Ferrari. Wara tmien snin reġa' lura Malta fejn waqqaf skola tal-mużika u pprova jerġa' jagħti hajja lill-wirt mużikali tal-familja tiegħu li bih kien kburi hafna. Fl-1930 inhatar surmast tal-kant fit-Teatru Rjal. Fl-1932 ġie nominat Surmast Onorarju tal-Filarmonika *La Valette*. Waqqaf orkestra sinfonika u fl-1939 inhatar għalliem tal-mużika mill-British Council. Iżżewweġ lil Lucy Degiorgio.

Hawn tajjeb ngħidu li fl-1903 il-mużika sagra-operistika fil-knejjes Maltin hadet daqqa ta' harta bil-hruġ tal-Motu Propio mill-Papa Piju X *TRA LE SOLLECITUDINI*. Dan il-motu kkundanna bil-qawwa kollha l-mużika sagra fuq stil teatrali u nkoraggixxa l-mużika polifonika ta' żmien Palestrina. Lanqas ma seta' jibqqa' jsir il-qsim ta' testi liturġiċi f' movimenti twal, bħallikieku qieghed tassisti għal xi att f' opra. Il-biċċiet għas-solisti kellhom ikunu iżgħar waqt li t-ftal kellhom jintużaw minflok in-nisa għall-parti tas-sopran. Seta' jintuża l-orgni biss u l-ebda strument ieħor ma seta' jkun inkluż mingħajr il-permess tal-Isqof. Il-preludji u l-intermezzi fil-mużika sagra kellhom jispiċċaw darba għal dejjem. M'għandniex xi ngħidu, dan kollu qajjem oppożizzjoni kbira min-naħa tal-*Cappelli* Bugeja u Nani, iż-żewġ *Cappelli* tradizzjonali. Fid-dawl ta' dawn iċ-ċirkustanzi, tagħmel hafna sens l-aħħar sentenza f' gazzetta li kienet qed thabbar il-mewt ta' Dottor Paolo Nani nhar it-22 ta' Marzu 1904: "*Is-Surmast Nani rrealizza li l-mużika f' Malta mietet u għalhekk xtaq imut hu wkoll.*"

Għaliex qieghed ngħid dan kollu? Propju għaliex f' dawn iċ-ċirkustanzi kellu jsib ruħu Paolino Nani. Kif għedt aktar qabel, meta ġie lura minn Ruma, huwa pprova jqajjem il-mużika ta' nannuh Dottor Paolo u missieru Anton. Forsi dawn l-isforzi ġew mghejjuna bil-mewt bikrija tas-Surmast Giuseppe Caruana fl-1931 li kiteb hafna mużika sagra skond il-gwidi tal-Motu Propio. Izda għalkemm il-*Cappella* Nani reġgħet ġibdet lejha ammont sostanzjali ta' knejjes parrokkjali li kienu telquha minhabba l-esiġenzi tal-*Motu Propio*, xorta ma rnexxilhiex tikseb lura dik il-glorja u dominanza li kellha fis-seklu 19. B'Paolino Nani, id-dinastija ta' dawn il-kompożituri kellha tiġi fi tmiemha.

Paolino ghamel hafna suċċessi f’dik li hi direzzjoni. Infatti bejn l-1936 u l-1952 organizza diversi kuncerti bl-iskop li l-pubbliku Malti jiskopri kompożituri barranin u lokali, minsija jew ohrajn li isimhom kien jidher f’xi indiċi iżda l-mużika tagħhom baqgħet dejjem fuq l-ixkaffa fosthom Vaughan Williams, Elgar, Britten, Bax, Bridge, Walton u Deljus. Fl-1940, fuq talba tal-British Council, idderieġa l-opra Inġliża *THE GONDOLIERS* ta’ Gilbert & Sullivan u li ttellgħet b’suċċess kbir għal hames darbiet. Paolino dderieġa diversi orkestri fl-Italja (fl-*ACCADEMIA REALE*, fis-Sala *PIA* ta’ Castel Sant’Angelo u fit-Teatru *QUIRINO*) u l-Ingilterra (fil-*BRITISH BROADCASTING CORPORATION*, meta fl-1950, idderieġa programm minn Glasgow esegwit mill-*BBC SYMPHONY ORCHESTRA*. Nhar il-11 ta’ Jannar 1951 hu qala’ tifhir minghand il-Prinċipessa Elizabetta II (illum Reġina) wara li ta kuncert klassiku mill-isbah fit-Teatru Manoel u li fih kienet hadet sehem is-Sinjurina Mary Vella bhala solista fit-*TCHAIKOVSKY PIANO CONCERTO*.

Fost ix-xoghlijiet tiegħu nsibu *TRISTEZZA* li rebhet il-konkors inniedi bhala tifikira ta’ Ofelia Alba, *ECCE SACERDOS MAGNUS*, il-*MALTA WAR SYMPHONY*, *REQUIEM* (iddedikata lill-Maltin li mietu fil-gwerra), *PRELUDIO E FUGA*, *INNO A SAN PAOLO NAUFRAGO*, *MAGNIFICAT* (fl-okkażjoni taċ-Ċinkwantinarju mit-twaqqif tal-Bażilika tal-Madonna tal-Karmnu, il-Belt Valletta), *MESSA SOLENNE IN DO MINORE* u r-Romanze *BACIO MORTO*, *PARLANO GLI ALBERI* u *ADDIO ALLA LUNA*.

Huwa kien tal-fehma li f’Malta kienet mahtieġa Akkademja tal-Mużika li tkun mezz ewlieni ta’ kuncerti, tirrekordja l-mużika u thares ix-xoghlijiet tal-awtur permezz tal-*copyright*. Is-Surmast Paolino Nani kien l-ewwel direttur Malti li introduċa l-hekk imsejha “direzzjoni tal-frazi” u għaldaqstant idejha ma kienx iżommhom sinkronizzati mar-ritmu biss.

Paolino Nani miet nhar is-6 ta’ Settembru 1986 fl-ghomor ta’ 80 sena. Qabel mewtu huwa rregala l-kompożizzjonijiet kollha tas-Surmastrijiet Nani lill-Mużew tal-Katidral tal-Imdina.

Illum il-gurnata, fl-ahhar tlett ijiem tal-festa titolari ta’ Marija Annunzjata għandna x-xorti li nisimghu kompożizzjoni sabiha hafna ta’ Paolino. Qed nirreferi għat-**TANTUM ERGO IN FA**. Dan huwa *Tantum Ergo* f’forma ta’ dwejt għal tenur, baritonu u orkestra żgħira li kiteb waqt li kien Napli fis-sena 1929. Sal-lum għadu jittqies l-aktar xogħol popolari tiegħu li kantawh l-aqwa tenuri u baritoni Maltin, xogħol sabih u melodjuż li fih element ta’ originalità li tolqot u teknika vokali brillanti. Dan it-*Tantum Ergo* mhux biss ta’ kull sena jkolli x-xorti li nkantah f’hafna mill-knejjes parrokkjali f’Malta u Ghawdex, inkluz dik ta’ Marija Annunzjata f’Hal Tarxien, iżda aktar minn hekk kelli x-xorti akbar li f’Diċembru 2003, fuq l-inizjattiva tal-Bank APS (Malta), nirrekordjah fuq diska kompatta flimkien ma’ xoghlijiet ohra ta’ kompożituri Maltin tal-ewwel nofs tas-seklu għoxrin. Hadt sehem ma’ orkestra mmexxija mis-Surmast Dun Ġwann Galea (*THE JUBAL ORCHESTRA*) u mat-tenur Joseph Aquilina. Ix-xogħol tal-irrekordjar kien afdat f’idejn il-kumpanija *GEGA NEW* tal-Bulgarija.

Jalla fil-festi tagħna jibqgħu jinstemgħu xoghlijiet mużikali bhal dawn li bla dubju ta’ xejn huma ġawhar prezzjużi fl-istorja tal-mużika sagra Maltija!

